

నవరత్నమాలికా స్తోత్రం

హారనూపురకిరీటకుండల విభూషితావయవశోభినీం
 కారణేశవరమౌలికోటి పరికల్ప్యమానపదపీఠికామ్ |
 కాలకాలఫణిపాశబాణ ధనురంకుశాం అరుణమేఖలాం
 ఫాలభూతిలకలోచనాం మనసి భావయామి పరదేవతామ్ || 1

గన్ధసారఘనసారచారు నవనాగవల్లిరసవాసినీం
 సాన్ధ్యరాగమధురాధరాభరణ సున్దరాననశుచిస్మితామ్ |
 మన్దరాయతవిలోచనామమల బాలచన్ద్రకృతశేఖరీం
 ఇన్దిరారమణసోదరీం మనసి భావయామి పరదేవతామ్ || 2

స్మేరచారుముఖమండలాం విమలగండలమ్బిమణిమండలాం
 హారదామపరిశోభమానకుచ భారభీరుతనుమధ్యమామ్ |
 వీరగర్వహారనూపురాం వివిధకారణేశవరపీఠికాం
 మారవైరిసహచారిణీం మనసి భావయామి పరదేవతామ్ || 3

భూరిభారధరకుండలీన్ద్రమణి బద్ధభూవలయపీఠికాం
 వారిరాశిమణిమేఖలావలయవహ్నిమండలశరీరిణీమ్ |
 వారిసారవహకుండలాం గగనశేఖరీం చ పరమాత్మికాం
 చారుచన్ద్రరవిలోచనాం మనసి భావయామి పరదేవతామ్ || 4

కుండలత్రివిధకోణమండలవిహారషడ్దలసముల్లసత్
 పుండరీకముఖభేదినీం చ ప్రచండభానుభా సముజ్జ్వలామ్ |
 మండలేన్దుపరివాహితామృత తరంగిణీం అరుణరూపిణీం
 మండలాన్తమణిదీపికాం మనసి భావయామి పరదేవతామ్ ||

5

వారణాననమయూరవాహముఖ దాహవారణపయోధరాం
 చారణాదిసురసున్దరీచికుర శేకరీకృతపదామ్బుజామ్ |
 కారణాధిపతిపంచకప్రకృతి కారణప్రథమమాతృకాం
 వారణాన్తముఖపారణాం మనసి భావయామి పరదేవతామ్ ||

6

పద్మకాన్తిపదపాణిపల్లవపయోధరాననసరోరుహం
 పద్మరాగమణిమేఖలావలయ నీవిశోభితనితమ్బినీమ్ |
 పద్మసమ్భవసదాశివాన్తమయ పంచరత్నపదపీఠికాం
 పద్మినీం ప్రణవరూపిణీం మనసి భావయామి పరదేవతామ్ ||

7

ఆగమప్రణవపీఠికామమల వర్ణమంగళశరీరిణీం
 ఆగమావయవశోభినీమఖిల వేదసారకృతశేఖరీమ్ |
 మూలమన్తముఖమండలాం ముదితనాదబిన్దు నవయౌవనాం
 మాతృకాం త్రిపురసున్దరీం మనసి భావయామి పరదేవతామ్ ||

8

కాలికాతిమిరకున్తలాన్తఘన భృంగమంగళవిరాజినీం
చూలికాశిఖరమాలికావలయ మల్లికాసురభిసౌరభామ్ |
వాలికామధురగండమండల మనోహరాననసరోరుహం
కాలికామఖిలనాయికాం మనసి భావయామి పరదేవతామ్ ||

9

నిత్యమేవ నియమేన జల్పతాం
భుక్తిముక్తిఫలదామభీష్టదామ్ |
శంకరేణ రచితాం సదా జపే-
న్నామరత్ననవరత్నమాలికామ్ || (2)

10

|| ఇతి శ్రీమచ్చంకరభగవతః కృతౌ నవరత్నమాలికా స్తోత్రం సంపూర్ణమ్ ||